

Lövhələr

Bu necə məhəbbət, bu necə istək,
Hələ görməmişəm beləsini mən.
Sən tik köynəyinə gözmuncuğu tək,
Verim gözlərimin giləsini mən.

Qızardı sinəsi kənddə yolların,
Alışan üfüqlər payızdan dedi.

Çatlayıb sinəsi gülöyşə narın,
Bir toy sədasının həsrətindədi.

Yollar

Bəzən buz bağlayıb, şüşəyə dönüb,
Bəzən də istidən bişibdi yollar.
Yoxsa bir gözəlin kəlağayıdı,
Sürüşüb başından düşübdü yollar.